

# СЯЛЯНСКАЯ

# ШІВА

Няхай жыве Беларускі Народ!

Адрэс Рэдакцыі і Адміністрацыі:

ВІЛЬНЯ, ЗАВАЛЬНАЯ 6. (Wilno, Zawalna 6.)

Рэдакцыя адчынена штодзін ад 9 да 3 гадзін апрача свята.

Рэдактар прыймае ад 12 да 2 гадз.

Зямля Сялянству бяз выкупу!

Падпіска:

на адзін месяц — 1 зал., на 3 месяцы — 2 зал.,  
на 6 месяцаў 4 зал., на год — 8 зал.

Для заграіцы удвая даражэй.

Аплата надрукаванага залежыць ад рэдакцыі

ВЫХОДЗЕ ў СЕРАДУ і СУБОТУ.

ОРГАН БЕЛАРУСКАГА СЯЛЯНСКАГА САЮЗУ.

## Першы крок.

Хоць нам і „Наша Праца“ і „Беларускае Слова“, быццам згаварыўшыся, адначасна пастараліся прыпісаць сякія-такія перадвыбарныя работы, праўда, даволі разнарэчывыя, пабіваючы заявы „Нашай Працы“, „Беларускім Словам“ і наадварот, але-ж мы да гэтага часу фактычна яшчэ нічога не рабілі ў сэнсе падгатоўкі да выбараў у Сойм і Сэнат. Не рабілі і на’т не гаварылі, бо ня мелі на гэта абсалютна ніякіх дадзеных.

І толькі цяпер, дзякуючы артыкулу „Выбарчыя запаведзі“ „Віленскага Кур’ера“, мы запраўды робім першы крок да платформы наступваючых выбараў.

„Кур’ер Віленскі“ зьяўляецца тэй газетай, якая, ўсякімі праўдамі ці няпраўдамі, трымаецца за ўрад марш. Пілсудскага, а за тое, некаторыя закулісныя дэталі ёй ведамы. Дык вось, гэтая ўрадавая газета напісала ў сваіх „Выбарчых запавядзях“.

„Ледзь некалькі месяцаў дзеліць нас ад выбараў да ўставадаўчых уладаў. Адбудуцца яны ці хто хоча, ці ня хоча на падставе старога выбарнага ардынацыі...“ Гэта знача па старым законам і старым парадкам...

Гэтая заява ўрадавага амаль-што афіцыйна заслугоўвае ў вялікай меры на веру, дык дзеля гэтага цяпер пастараемся і мы зрабіць некаторыя вывады маючы вышэй паданыя дадзеныя.

Перадусім глянем на ўклад палітычных арганізацыяў Заходняе Беларусі!...

Што-ж мы тут пабачым? А вось што!... Мы бачым добры дзсятак, як беларускіх так і польскіх палітычных партыяў, ці то ўжо болей-меней скрысталізаваных ці толькі ўзьнікаючых, якія тым ці іншым спосабам будуць імкнуцца заманіць беларускага селяніна, каб на яго сьціне вывезці сваіх кандыдатаў да пасольскіх мандатаў. Гэтакі стан рэчаў зьяўляецца вялікаю пагрозай для Беларускага Народу. Калі пачнуць екубаці яго і калі вырвуць па адной ды па другой пярэньцы, дык ясна, падушкі ня будзе.

Пры гэтакім стане рэчаў Беларускі Народ безумоўна вельмі многа страціць!... Дык дзеля гэтага і зьяўляецца абавязкам таго, ад каго залежыць, пастарацца, каб магчымае няшчасьце адхіліць, ці прынамся паменшыць.

Хто можа і як павінен пакіравацца да ўхіленьня магчымага няшчасьця? Безумоўна той, хто кіруе цяпер палітычнымі акцыямі партыяў і групіровак.

Мы ведаем, што мясцамі сярод беларускага жыхарства маюць, праўда, нязначныя ўплывы польскія, але-ж перавага ўсё-ж такі на старане беларускіх партыяў.

Дык першым крокам да ўхіленьня ня-

## Вокам па сьвеце.

На некалькі дзён увагу сьвету захапіла на сутнасьці ня надта вялікае зьявішча. У Парыжы разглядалася судовая справа забойства Шварцбардам, жыдам па нацыянальнасьці, украінскага атамана Пятлюры.

За гэтае забойства Шварцбарду пагражала кара сьмерці, але-ж сталася так, што Шварцбарда суд апраўдаў.

У чым-жа справа? А вось у чым! Шварцбард, якога да гэтага часу ніхто яшчэ ня знаў, забіў Пятлюру за тое, што ў часе расейскае рэвалюцыі і пераваротаў, адбыўся паўсюдна на Украіне пагромы хрысьціянамі жыдоўскага жыхарства. Прынамся гэтак тлумачыўся сам Шварцбард.

У часе тых пагромаў Пятлюра быў начальнікам украінскае незалежнае дзяржавы, а дзеля гэтага і палічыў яго Шварцбард, а цяпер і парыскі суд, адказным за ўсё тое, што рабілася ў дзяржаве.

Гэта сьвердзіў, старшыня Лігі праў грамадзяніна і чалавека. А здаецца, гэтакое цьвярдзеньне і паслужыла тым аргументам, які пазбавіў Шварцбарда кары за забойства.

Сочачы за ходам судовага працэсу мы чулі, што Пятлюра, хоць фармальна і лічыўся атаманам Украіны, але-ж фактычна не зьяўляўся гэтакім, бо ня меў фізычнае сілы і ніякае іншае магчымасьці, загарнуць уладу.

Мы чулі, што Пятлюра быў проці пагромаў, але-ж абарона Шварцбарда даказала, што, хоць Пятлюра і выказваўся проці пагромаў, аднак-жа нічога не рабіў, каб спыніць іх.

Мы не зьяўляемся ворагамі ані жыдоўскага ані украінскага народу і ня будзем судзіць сумны інцыдэнт, які здарыўся між імі з пры-

шчасьця павінна быць каб сапраўды беларускія партыі паразумеліся паміж сабою і стварылі беларускае аб’еднаньне, а тагды ўжо, каб у далейшай сваёй працы, можна было асягнуць найлепшыя рэзультаты.

Хто-ж павінен тварыць беларускае аб’еднаньне?

Ужо не для каго не зьяўляецца сэкратам, што, як-бы не працавалі ў якіх-бы адносінах у сваёй папярэдняй працы не канкуравалі, дык і па стажу і багажу працы і па ўзнаньні і па вялічыне ўплываў зьяўляюцца сапраўднымі выявіцелямі інтарэсаў і жаданьняў Беларускага Народу: Беларускі Сялянскі Саюз, Беларускае Хрысьціянскае Дэмакратычнае і тая група, якая так ці іначай арганізавана ці арганізуецца каля „Нашай Працы“.

Дык вось гэтыя тры палітычныя волаты павінны стварыць беларускае аб’еднаньне прыцягнуўшы да сябе некаторых безпартыйных, але-ж чыстых беларускіх дзясчоў...

Мы кідаем гэтую думку на суд нашага грамадзянства і для водкліку таго, каго гэта датыкае. І ня наша віна будзе, калі людзі ня знойдуць добрай волі і ня пойдучы супольна на фронт палітычнага змаганьня за правы Беларускага Народу.

Скарга.

чныя пагромы і забойства Пятлюры Шварцбардам. Мы пішам гэта дзеля таго, што вельмі зацікавіліся той шырокай арганізаванасьцю абароны Шварцбарда, якую бачым на судзе.

У абароне адной асобы брала ўдзел жыдоўства ўсяго сьвету, бяз роўніцы палітычных групіровак, дзяржаўнае прынадлежнасьці пад павадырствам атэіста францускага жыла Таррэса. Гэта самае мы хочам зрабіць „сымболом“ беларускаму народу, які найбольш, у параўнаньні з іншымі народамі, кульгае на адсутнасьць абавязку дапамогі і спачуваньня роднаму брату ў яго няшчасці.

З Парыжа, ад берагоў ракі Сэны, дзе здарылася крывавае трагедыя, сьпіганем на другі бераг усходняй паўкулі нашай плянэты, дзе разыгрываецца большая крывая драма, у Кітай. Вось ужо у працягу трох гадоў, ідзе там жорсткае, кровавінае і братабойчае „хатняе“ вайна паміж самымі кітайцамі.

Ваююць там тры варожыя лагеры, а іменна: буржуазна-капіталістычны, манархістычнае ідэалёгіі, нацыялістычна-рэспубліканскі, народна-сацыялістычнае ідэалёгіі і камуністычны. Кожны з гэтых трох лагераў імкнецца пабіць два сабе варожыя, каб поўнаўладва запанаваць над усім Кітаем. Але-ж ніяк і ніхто не здабудзецца на такую сілу, каб аканчальна перамагчы сваіх праціўнікаў.

Было многа гэтакіх момэнтаў, калі здавалася, што лёс таму ці іншаму лагеру ўжо дарыў перамогу, аднак-жа крывая лінія лёсу так зьвівалася, што ўсё ляцела дагоў, як пух ад ветру, а фронт змаганьня завімаў іншыя пазыцыі.

Што-ж выяўляе кожны з гэтых лагераў?

Можна было-б астанавіцца над кожным з гэтых лагераў і разгледзіць падрабязна, але-ж ня будзем гэтак рабіць дзеля таго, што нашым чытачом пэўна ведама, што зьяўляе сабою манархізм. Гэта ўлада аднаго над усімі, які падзяляе здабыткі ўлады паміж прывілеяванымі клясамі буржуазіі, абшарнікаў і капіталістычных. Ведамы нашым чытачом і камунізм... Дык спынімся над трэйцім лагерам, які фігуруе ў кітайскай хатняй вайне — нацыянальна-сацыялістычным. Гэта такі лагер, які жадае, каб кітайскі народ быў сапраўдным гаспадаром у Кітаі, бо лагэтуль там фактычна панавала сусветная буржуазія. Гэтак у адносінах да нацыянальнае справы. Сацыяльна ператварыць эканамічнае палажэньне Кітаю гэтак, каб кожны бедны чалавек меў магчымасьць існаваць ня будучы нявольнікам буржуа.

Хто-ж пераможа? Адказаць немагчыма, бо ў хвалях, яшчэ нічога ня відаць...

Пакідаючы берагі далёкага ад нас Спакойнага ці іначай кажучы Вялікага акіяну, цераз сібірскае пушчы і тундры, ды шырокую вялікарасейскую раўніну праройдзем туды, дзе ўсяго некалькі гадоў таму назад пралягла новая дзяржаўная мяжа. Пераходзім да савецка-латвійскага дагавору аб ненападаньні. Справа ў тым, што ад часу заканчэньня апошніх ваенных суматовак, пагроза новае вайны ўвесь час сьціць над народамі кожнае дзяржавы. Урады разумеюць, што ў вайне — няшчасьце іх народаў, дык стараюцца неяк быццам адхіліць гэтую пагрозу. Перш-на-перш гэтакое адхіленьне выяўлялася саюзамі паміж тымі дзяржавамі, якім пагражае адна і тая самая небяспэка, або акія паміж сабою ня маюць спрэчак. Паўсталі саюзы, напр. Польшчы з Францыяй, каб супольна бараціцца ад Нямеччыны, Польшчы з Румыніяй, каб мець пэўную адпорнасьць проці чырвонае Расеі і г. д.

Аднак-жа гэта не давала патрэбнае гарантыі, дык паасобныя дзяржавы хапіліся за



іншае, а імяна: разгледзіць усе свэрчэння пятавы, адсуваюць іх і даць узаемна адна другой гарантыю не нападаць, а жыць спакойна, мірна і ладзіць добрыя суседзкія адносіны.

У леташнім годзе здарылася так, што гварантаваліся паміж сабою Нямеччына, Францыя і Бельгія. Гэтыя дзяржавы прызналі, што тры граніцы, якія дзеляць іх цяпер, павінны быць ненарушальнымі і што на іх існаванне ніхто не павінен пасягаць.

Такі самы, а роўна і гандлёвы дагавор стварыла Латвія з Сав. Саюзам, які гэтымі днямі латвійскі сойм зацвердзіў. Нешта палобнае хоча і Польшча стварыць з тым-жа Сав. Саюзам.

Ужо адбыліся сякія-такія „ўступныя“ перагаворы, якімі па заявам, як польскіх, так і савецкіх дыплёмаў, намечаны шлях да акачальнага паразумення.

Справа толькі ў тым, што, калі запраўды здарыцца нешта падобнае, дык той стан рэчаў, які існае цяпер замацуецца, а гэтакім парадкам, Беларусь і надалей астанецца падзеленай!.. Як мы ўжо казалі, адбыліся паміж Польшчай і Савецкім Саюзам „ўступныя“ перагаворы аб замацаванні сучаснае мяжы паміж імі і аб гварантаванні яе ненарушальнасці, але-ж аб нас, дык ніхто ані Масква ані Варшава не ўспаміналі. Быццам Беларусі і яе народу на свеце аусім няма.

Рэч зразумелая, што як Варшава, так і Масква сьціраюць Беларусь з аблічча свету. Але-ж мы істнуем... і будзем існаваць...

Да падрабязнага разгляду гэтае справы думаем яшчэ вярнуцца... **Зыркi.**

### Сэсія Сойму і Сэнату.

Прэзыдэнт польскай рэспублікі выдаў дэкрэты, якімі склікае Сойм і Сэнат. Першае паседжаньне, быццам мае адбыцца 2 г. лістапада. Разглядацца будзе бюджэт, г. зн. распісаньне даходаў і выдаткаў на наступны бюджэтовы 1928-29 год. Калі судзіць згодна тых каментарыяў, якія відзім у польскіх газетах, дык паміма бюджэту, Сойм ніякіх справаў разглядаць ня будзе ў гэтую сэсію.

### Адгалоскі польска-літоўскага канфлікту.

„Кур'ер Віленскі“ падае вестку, што жа-лаба Літвы на Польшчу, у сувязі з апошнімі арыштамі Літвіноў у Польшчы будзе разглядацца Лігаю Нацыяў на першым паседжаньні, а да гэтага часу высланыя з Польшчы Літвіны будуць у Літве.

Згодна-ж вестак таго-ж „К. В.“, дык, быццам, Літоўскі Камітэт у Вільні выпусціў новую адозву да Літвіноў у Польшчы, у якой заяўляе, што справа польска-літоўскага канфлікту павінна быць вырашана мірна, з такім варункам, каб Літвіны ў Польшчы мелі магчымасьць утрымаць сваю народнасьць і далей вясці ў роднай мове культурную працу.

### Алярм.

Зьявіліся чуткі быццам урад маніцца вярнуць праваслаўным Холмшчыны некалькі царквоў адабраных і ператвораных на касцёлы.

З гэтае прычыны польскія газеты паднялі алярм з пратэстам проці гэтакага кроку ўраду. Але-ж пасля высьнілася, што чутка была непраўдзівая, дык і вышла так, што польская прэса трывожылася папустому.

Аднак-жа гэтая польская „пустамелья“ вярзана паказвае аб тым, што Палякі на чужое вельмі лася...

## НАВІНЫ.

— **Інтэрвэнцыя п. Ярэміча ў справе Астроўскага.** Пасол Ярэміч рабіў інтэрвэнцыю ў пракураторскіх і ваяводзкіх уладаў, каб прывезенага гр. Астроўскага не вывозіць у Бронкі, а пакінуць у Вільні.

Улады абяцалі справу разгледзіць і па магчымасьці дамаганьні п. Ярэміча, здаволіць.

— **Павятовы камітэт Б. С. С. у Бра-слаўі.** Павятовая канфэрэнцыя Б. С. С. ў Бра-слаўі 23 г. кастрычніка выбрала павятовы камітэт Б. С. С. ў гэтакім складзе: 1) Іздар Пузырэўскі—Зарачы, г. м. Браслаў, 2) Антон Пецюкевіч—Цяцёркі, г. м. Ёдэкая, 3) Уладыслаў Кантурэвіч—Шэвялішкі, г. м. Браслаў.

— **Лекцыя ў Шаўлянах.** У в. Шаўляны, Браслаўскага пав., была прагнута лекцыя Старшынёю Браслаўскага Гуртка Інстытуту Гаспадаркі і Культуры гр. К. Юхневічам, на каторай было шмат сялан. Апрача Шаўлянцаў былі людзі з суседніх вёсак. З лекцыі былі ўсе вельмі задаволены. Пажадана было-б, каб як можна часцей ладзіліся такія лекцыі.

— **Арышты ў Пружаншчыне.** У Пружаншчыне гэтымі днямі адбыліся арышты. Арыштаваны ўл. Гмыр і другія і пасаджаны ў вострог у Вільні на Лукішках.

Пасол Ярэміч рабіў інтэрвэнцыю ў гэтай справе, з мэтай зваленьня арыштаваных, якія, як высьнілася арыштаваны за прыналежнасьць да ліквідаванай „Грамады“.

Сярод арыштаваных ёсьць асобы, якія яшчэ перад ліквідацыяй вышлі з Грамады і ў далейшым нічога з яе акцыяй ня мелі.

Як відаць, дык творыцца нешта іншае!..

— **Прывітаньне Чэхаславакаў.** Гэтымі днямі прыпадаюць дзесятыя ўгодкі вызваленьня Чэхаславакаў. З гэтае прычыны Бел. Пасольскі Клюб і Бел. Нацыянальны Камітэт паслаў прывітаньні Чэхаславацкаму Народу праз чэхаславацкага пасла ў Варшаве.

Падпісалі прывітаньні Старшыня Б. П. К. пасол Ярэміч і Старшыня Б. Н. К. сэнатар Багдановіч.

— **10-я ўгодкі існаваньня беларускай сярэдняй школы.** Таварыства Беларускае Школы ладзіць святкаваньне з прычыны 10 угодкаў заляжэння першай беларускай гімназіі, якая была заложана ў Слуцку ў 1917 годзе. Урачытасьць святкаваньня адбудзецца 1 лістапада ў сале Віленскай Беларускай гімназіі—Вострабрамскай 9, а 7 гадзіне вечарам.

— **Выйшла з друку брашура паважнага і цікавага зместу п. з. „Народ“** Ст. Грынкевіча, друкаваная на 32 старонках.

— **„Сахі“** — першага беларускага мясечніка сельскай гаспадаркі — выйшла з друку кніжка 8-я. Змест кніжкі складаюць: 1. Навука на службе земляроба, 2. Як карміць кароў, 3. Беражыце сваю скаціну ад сібірскай язвы, 4. Як абязшкодзіць бадлівасьць кароў, 5. Зьнішчайце апаўшныя лісьце ў садзе, 6. Як рабіць з яблыкаў пасьцілу, мармаляд і павідла, 7. Простыя прылады для карчаваньня пнёў, 8. Парады агранома, 10. Парады для гаспадынь, 11. Паптовая скрынка, 12. Біржа. Цана асобнага нумару 30 гр. Адрэс Рэдакцыі і Адміністрацыі: Вільня, вул. сьв. Ганны 2, кв. 3.

— **Зьезд умястоўшчыкаў.** 25 г. кастрычніка ў Вільні адбыўся зьезд чытачоў „Беларускага Дня“. Згодна тым весткам, якія падалі польскія газеты на зьездзе было 18 прыехаўшых асобаў. На зьездзе ўтварылася новая партыя пад наз. „Беларускай Народнай Радыкальнай Партыі“. Выбраві нават цэнтральнае кіраўніцтва. Зьезд паслаў прывітальныя тэлеграмы вышэйшым прадстаўніком польскае ўлады з довадамі вялікага паважаньня і пашаны. Гэтая „партыя“ зьяўляецца паліафільскаю лівіяю, якая мае на мэце выявіць поўную прыхільнасьць і падтрыманьне сучаснаму польскаму ўраду, і як відаць, нахвоталася толькі патрыятызму, што выступаець нават проці Паўлюкевіча, вінавацячы яго тым, што ён шчыра, але-ж ня гэтак як яна, кахае мілую Польшчу.

## З жыцьця Польшчы.

### Блэк нацыянальных меншасцяў.

Віленская газета „Slowo“ зьяшчае наступную вестку: „З палітычных колаў нацыянальных меншасцяў дазналіся, што стварыць выбарчы блэк усіх нацыянальных меншасцяў зьяўляецца немагчымым. Да блэку ўвайшлі-бы ўсе мяшчанскія і сялянскія групіроўкі нацыянальных меншасцяў, пражываючыя на абшары краі“.

Ізноў-жа „Kurjer Wileński“ піша, што быццам у Варшаве ідуць перагаворы паміж Украінцамі, Немцамі і Жыдамі аб утварэньні выбарчага блэку паміж гэтымі народамі. Пакуль што запраўды нічога ня ведама. Усе весткі носяць характар чуткаў, не маючы запраўдных падставаў.

### „Пяст“ зламаўся.

У Польшчы ёсьць гэтак званая партыя „Пяст“, якая найбольш арганізуе асаднікаў. Да гэтага часу „Пяст“ быў проці марш. Пілсудскага. Але-ж вось гэтымі днямі віцэ-старшыня камітэту „Пясту“ пас. Бойка, абвясціў дэкларацыю, што частка сяброў „Пяста“ выходзіць з партыі і пераходзіць да „ўлоньня“ марш. Пілсудскага.

ЯКУБ КОЛАС.

## Сымон Музыка.

Поэма.

(Працяг).

Трэба-ж справіць і адзеньне,  
І мець боцікі ў запас,  
І да квасу мець і квас,—  
Трэба ў грунт пусьцісь карэньне;  
Трэба-ж нешта мець на мэце,  
Калі маець тут цара,  
А ня творыцца па свеце,  
У двор ходзячы з двара.  
А што выхадзіш? нічога!  
Проста... нельга тут маўчаць!—  
І пачаў, пачаў малога,  
Як той бацька навучаць.  
— Хочаш быць ты чалавекам?  
Хачаш мець прыпынак-кут?  
Заставайся ў мяне тут!  
Пад маю будзь апекай.  
У мяне бываюць людзі,  
Ды ня простыя—паны,  
Любяць музыку яны;  
Вечарынка часам будзе,  
А ты возьмеш сабе скрыпку—  
Цім-та! цім-та Ці-лі-лі!  
Шлёма рукі ўскінуў шыбка,  
Як-бы струны там былі,  
А ён сам мастак-музыка,  
Аж Сымона бярэ сьмех.  
— Ну, турботка невяліка,  
І адмовіцца тут грэх!  
Дык якое тваё слова?  
Ну, падумаі і скажы!  
— А што-ж граць мне ўжо ня нова,  
Скрыпка, сьмек мне ня чужы,  
І я згодзен быць у пана,  
Я застацца тут гатоў!—

11) Так Сымонка негадана,  
Там прытулішча знашоў.

### III.

Дом карчомны быў вялікі,  
Меца хваціць хоць каму,  
А тым болей для музыкі:  
Чаго-ж трэба больш яму?  
Кухня будзе сем на дзесьць.  
Там ёсьць печ, за печу кут.  
Хоць прусы там куралесяць,  
Але Шлёма сказаў: „гут!“  
Што там добра?—цёпла, суха,  
Сьпі сабе, як добры пан,  
А што ходзіць прус-псяюха,  
Або злодзей-таракан,—  
Пагадзіцца з гэтым трэба:  
Многа ў свеце валацуг,  
Жыць дазволіла ім неба,  
Іх ня возьмеш на ланцуг.  
У тэй кухні меў пасаду  
Шлёмаў парабак Яхім;  
Хлопца ўзяў ён пад уладу  
І памог яму сім-тым.  
— Ось цяпер ты князь ды годзе!  
Паазыдросьціць сам прусак,  
Той, што ў пчыліне-гасподзе  
Век праводзіць, небарак.—  
Жартаваў Яхім з музыкі,  
Як абладзілі пасьцель:  
— І сам Шлёма, пан вялікі,  
А яшчэ большы круцель,  
Так ня будзе з сваёй Хавай  
І ў пярнах спачываць.—  
Так казаў дзяцюк рухавы,  
Бо любіў пажартаваць.  
Агню няма.  
У кухні цёмна.  
Сьпіць Яхім,  
А думкі-дым

Плывудь сукромна,  
Як і цьма.  
Ня сьпіць Сымон.  
Карчма варожа.  
Рабін там.  
І Шлёма сам.  
Тут нейк нягожа,  
Ня йдзе сон.  
Але дарма—  
Пяройдзе ночка,  
Будзе дзень,  
І нікне цень  
У тым куточку,  
Нікне цьма.  
Якім сьветам,  
Агняцьветам  
Сьвецціць штосьці,—  
То—Яна!  
І з усьмешкай  
Думак сьдзежкай  
Прышла ў госьці,  
Бы вяона!  
Скробат мышкі,  
Крокат вышкі,  
Кашаль сьценны,  
Звон крыла.  
А яна з ім  
Ходзіць разам  
Блескам дзённым...  
Прэч, імгла!  
Яны ўсюды  
Толькі ў пары,  
Але імі  
Повен сьвет.  
Песні-гуды,  
Думкі-чары...  
Яе імя —  
Агняцьвет!  
І падхопяць зноў Сымонку  
Думкі-мары, мыслі-сны  
Ды ў яе ясуць старонку,

Дзе спаткаліся яны.  
У вачох—садок прыветны;  
Ён авеены дабром,  
Зьвіс над ім спакой сусьветны  
Дыямэнтавым патром.  
А ў шатры тым—зор блісканьне,  
Сьпеў музычны цішыні,  
Мілы голас, вобраз-зьяньне,  
Вочак промені-агні.  
А ва ўсім тым карагодзе  
Думак-вобразаў і мар  
Выкрадаецца, як злодзей,  
Цёмнік-сон, сон-уладар.  
І хлапчынка ўжо ня знае,  
Дзе тут сьненне, дзе тут яў,  
Дзесь далёка дух лунае,—  
Крыльлі сон яму разьняў.  
У аправе кос іскраных  
Дзень выходзіць з-за зямлі,  
Яснавокі і румяны,  
Паліць сьветачкі ў галылі  
І пучочкамі скрозь лісьце  
Разьлівае зьяньне-сьмех  
Для супольнае карысьці  
І для радасьці і ўпех.  
Ён зірнуў і ў кут Сымонаў  
І сказаў, відаць, па дружбе,  
Каб службовы доўг выконаў.  
Ён пасьцельку прыбірае,  
Думак поўна галава,  
Ён над службаю разважае—  
Што-ж за служба? Якава?  
А тымчасам вышла Хава,  
Адае такі загад—  
Кухню вымесьці рухава,  
На двор выгнаць куранят.  
Так зачаўся дзень тут новы—  
На паслугах хлопчык наш:  
Ён па воду, ён па дровы  
Ён і ў пограб і ў салаш.  
І сам Шлёма дасьць работу,



## Валасы Сірэны.

(З прычыны першага выступленья Беларускага Народнага Тэатру ў Вільні).

У нядзелю, 23 г. кастрычніка Беларускі Народны Тэатр, Бел. Інстытуту Гаспадаркі і Культуры перад сваім паўторным ад'ездам на правінцыю пад дырэкцыяй занага артысты-мастака Пётры Булгака, даў першы свой спектакль у Вільні.

Адбыўся спектакль у салі гандлёва-прамысловага клюбу. Праграму спектаклю складалі: п'есы „Паўлінка“ у 2-х актах, твор Янкі Купалы, „Заручыны Паўлінкі“ у адным акце, твор Фр. Аляхновіча, далаўненьне „Паўлінкі“.

Акрамя таго тэатральны хор паяў песьні і тэатральны балет выканаў на сцэне народныя беларускія танцы: Лявоніху і Юрачку.

Ігралі:  
гр. А. Чайкоў, у ролі засьцяпковага шляхціца — Сьцяпана Крыніцкага,  
гр-ка Н. Шумская — „Альжбеты“, жонкі Крыніцкага.

гр-ка Ф. Чэчат — „Паўлінкі“ дачкі Крыніцкіх,

гр. А. Лобан — „Пранція Пустарэвіча“, свата Крыніцкіх,

гр-ка Э. Залкінд — „Агаты“, жонкі Пранція,

гр. М. Маскалік — вучыцеля Якіма Сарока,

гр. П. Булгак — Адольфа Быкоўскага,

гр-ка З. Міхалевіч — прыяцелькі Паўлінкі,

гр. Л. Шадыро — госьця,

гр. Я. Жукоўскі — музыкі.

\* \* \*

Валасы Сірэны!..

Гэтак называюцца прыгожыя кветачкі-краскі, якія растуць у горах, ля скалаў і якія, на скале, на пяшчачках нанесены ветрам, ня толькі жывуць, але-ж красуюцца і здабываюць ад усемагутнае прыроды — прыгожасьць. Што гэта?... Гэта — сымбаль жывучасьці і вытрываласьці.

Беларускі Народ, ты пакрыўджаны, твае ворагі кажучы, што цябе зусім няма і на т твае прыяцелі сумляваюцца ў тваім істненьні і, калі прызнаюць гэтае, дык лічаць цябе нікчэмным, нікудышнім... На перакор усім гэтакім праявам, ты ня толькі істнуеш, але-ж і творыш. Што-ж гэта? Гэта — права несмяротнасьці.

Аналізія... Той грунт, на якім ты існуеш (грунт палітычны канешна), гэта-ж скала, але-ж ты, як і тыя кветачкі, знаходзіш сабе спажыву і змагаючыся за сваё існаваньне: ты расьцеш і красуешся... Што гэта? Гэта — сымбаль адзнака.

Некалькі сот чалавек рознага веку, полу, нацыянальнасьці, рэлігіі, палітычных поглядаў і матэрыяльнага палажэньня, у нядзелю 23 кастрычніка, былі сьведкамі тваіх жыватворчых праяваў і, ўсе тыя твае праявы, віталі... Што гэта? Гэта — гимн тваёй вялікасьці.

У асобах тваіх дзяцей, артыстаў Беларускага Народнага Тэатру, ты, у першы раз, вышаў на агульна чалавечую сцэну віленскага

маштабу і паказаў сябе... Вышаў, каб у асобе Пранція Пустарэвіча, махнуўшы рукою на ўсе праявы сучаснасьці, на тыя цяжкія праявы, якія акружаюць цябе, сказаць: глупства. Што гэта? Гэта — надзея на сьветлую будучыню.

Мы бачылі (гэта паказаў той-жа Пранція), што ты часта блудзіў: ты траціў і воз і шапку, але не траціў вытрываласьці і ў найгоршыя часы, найбольш няпрыемныя для цябе мамэнты, мы відзелі адважны размах рукі і тое, ужо, ці не сымбальнае слова: „глупства, вось, цо-да, пане дабрадзею: сабственна шапка ў саломе была...“

Але, твая шапка была ў саломе, але, блудзячы, мыляючыся, ходзячы „тудэма-сюдэма“, як казала Агата, Пранція жонка, ты ня мінаў нічога і нікога, ты шукаў прычыны і месца, каб атрымаўшы адвагу знайсці сваю шапку, выцягнуць яе з саломы і надзець на галаву. І калі ходзячы „тудэма-сюдэма“, ты не згубіў, а знайшоў магчымасьць самавыяўленьня, дык праўдзівым будзе, як сказаў Сьцяпан Крыніцкі, што: „дзье дзюркі ў носе і... сканчылося“. Але, сканчылося блуканьне і трата шапкі, ты падшоў да таго, што... як тыя кветачкі-красачкі растуць у горах ля скалаў і бываюць прыгожымі... Ты, будучы на скалістым грунце, не загінуў, а „сюдэма-тудэма“ вышаў на сцэну... Гэта — сымбаль жывучасьці і адзнака жыцьцяздольнасьці, права вытрываласьці... Вось, цо-да, пане дабрадзею!..

Беларускі Народ, у чым твая жывучасьць, жыцьцяздольнасьць, вытрываласьць, несмяротнасьць?

На сцэне тэатру мы бачылі... Адольф Быкоўскі, шляхціц, вучыў Паўлінку танцаваць новамодныя танцы, аднак-жа, ніяк яму гэта не ўдалася. І, калі яго прасілі пяць песьню „Чаму-ж мне ня пець“, дык чулі мы адказ — гэта мужыцкая.

Мо' хто скажа, гэта-ж сьцена!.. спрацацца ня буду... але — была сьцена, але што, калі ня тое, што ёсьць можна паказаць і выявіць на сцэне?!... Дык што гэта? Гэта — доказ, што твая будучыня таксама, як і жывучасьць і вытрываласьць — у табе самым, у тваёй мужыцасьці, пад тваёй шэрай сярмягай... За тое, што ты — мужык, што захавалася твая сярмяга — ты істнуеш цяпер, бо сказаў, Якім Сарока, „пад шэраю сьвіткаю б'ецца лепшае сэрца, як пад модным сурдудам“. Вось у чым сакрэт тваёй жыцьцяздольнасьці! І толькі дзеля таго, што ты, у часе ліхалецця, якое было і якое трывае цябе, яшчэ і цяпер ня згубіў шэрае сьвіткі, ты не загубіў і самога сябе.

Вось, цо-да!..

Тое, што паказалі артысты на сцэне, разгравішы п'еску пад назовам „Паўлінка“ зьяўляецца твора твайго песьняра і прарока — Янкі Купалы. Вытварыўшы сцэнічныя абразы з тваіх жыцьцёвых праяваў, ён, як запраўды прарок, ня мог ня ўсьвіць сабе, што ты, Беларускі Народ, заб'еш сумліў у прыяцелю і надзею на

## Што дзеецца ў сьвеце?

Новае ў самалётах.

Ангельскі канструктар-лётнік Х. Пэйдж стварыў новую канструкцыю самалёту (аэраплану), і паказаў першыя пробы. Самалёт гэтае новае канструкцыі спыняўся на паветры і праз нейкі час стаяў бяз руху.

Гэты вынаход ангельскага лётніка вельмі карысны, бо гэтакі самалёт, калі папусецца машына, замест таго каб упаць, будзе мець магчымасьць спыніцца на паветры, а праз гэты час лётнік так ці іначай уратаецца.

Троцкізм.

Маскоўская „Праўда“ піша, што выключэньне Троцкага і Зіноўева з Цэнтральнага Камуністычнага Камітэту, зьяўляецца для іх апошняй перасьцярогаю. Калі ў далейшым яны пасьмеюць яшчэ рухацца проці камуністычнае большасьці, дык „Праўда“ абяцае выкінуць Троцкага і Зіноўева з партыі зусім.

Паўстаньне ў Мэксыцы.

Паўстаньне ў Мэксыцы прыціхла. Гэнарал Гомец, які паўставаў, недзе ўцёк. Дыктатарам над Мэксыкай астаўся Каллес.

Нямеччына і Антанта.

Пераможаная Нямеччына павінна плаціць вялікую даніну пераможцам Антанты (Францыя, Англія, Бэльгія і др.). Дык, каб выцягнуць лягчэй грошы Антанты паставіла кантроль над Нямеччынай. Кантроль павінен глядзець, каб Нямеччына не раскодавала сваіх грошай на тое, што ёй не дазволена. Але-ж сталася нешта зусім іншае, бо вось нядаўна Нямеччына хацела павысіць свае дзяржаўныя выдаткі. Прочі гэтага запрагэставаў кантроль Антанты, які баіцца, што калі Нямеччына патраціць грошы на свае патрэбы, дык ня зможа зап'аціць даніны.

Нямецкі ўрад вядзе перагаворы са сваімі дзяржаўнымі дзейнікамі і зьбіраецца даць аднаведныя высьненьні пану кантралёру.

— Беларускі спектакль-вечарына. У суботу 29 г. кастрычніка, новасьведкі гурток Т-ва Бел. Школы ладзіць спектакль-вечарыну, у памешканьні Т-ва, вул. Сьв. Ганны № 2. Адграна будзе „Яе трэба паказаць доктару“ — пераклад з расейскага.

тваё няісьненьне ў ворагаў... глыбокай любоўю і прыхільнасьцю да шэрае сьвіткі-сярмягі. Што гэта?

Гэта ня толькі адзнака жывучасьці, але-ж і сымбаль... што ты толькі тагды „займеш свой пачэсны пасад між народамі“, калі будзеш трымацца ўсяго таго, што роднае!..

Вось, цо-да!..

Ст. Сьв.

Бо ўсё згодзіцца ў жыцьці,  
На ўсё треба мець ахвоту,  
Каб свой потым лёс знайсці.  
Праўда, хлопца прыадзели,  
Далі Хаімаў каптан,  
Шлёма з Хавай аглядзели  
І сказалі: „Ну, як пан“.  
І Сымон быў рад і з тага;  
Зубаскал-жа той Яхім,  
Тут пасьмейваўся з малага  
І пацьвільваўся над ім.  
— Падарунак, браце, хвацкі!  
Ты цяпер — пан Лапсардацкі.  
Эх, яролачку-б дадаць!  
Кім ты стаўся-б — не згадаць!  
Адна ганьба, што аблезлы,  
А так добры лапсардак! —  
Хоць Яхім быў хлопек не злы,  
Ды на кеплі быў мастак.

Хлопцу ўсё было тут нова:  
Шлёма, Хава і іх дом,  
Звычай іх, жыцьцё і мова,  
Іх трасеньне над рублём.  
У картомцы быў асобны,  
Свой уласны жыцьця лад,  
Свой рахунак, брудна-дробны,  
Права, звычай і ўрад.  
Карчма рэдка пуставала:  
Чуць разьвідніцца — сюды  
Хоць цяя душа вітала,  
Шоў стары і малады.  
Цэлы дзень рыцелі дзьверы;  
І былі такія тут,  
Што ніяк ня зналі меры  
І, сагнуўшыся, як склют,  
Вартавалі церпяліва  
Кампанейскіх малацоў,  
Пазіралі так лісьліва  
На заездных тут людцоў.  
Так было тут у дзень будны,  
А ў сьвяты і не прайсьці:

Брата, бацькі было трудна  
Тут разгледзець і знайсці.  
Але ўлетку, то нічога:  
Вось зімой зайдзі ў карчму!  
Тут падзівішся, нябога,  
Збудзеш смутную думу.  
Тут падчас трасуцца сьцены,  
Лавы крышацца, як соль.  
Часта ў ход ідуць палены,  
Як разьідзецца тут голь.  
Сёмка тут пачне казаньне,  
Як Мацота лез на плот,  
Як Чылін сьпяваў літаньне,  
Як жаніўся Лысы Дод;  
Пра шаўца пачне ён казкі,  
А як скажа — з сьмеху ляж!  
Як у Хасі з яго ласкі  
Нарадзіўся Масыш.  
Два Антосі — Лузун, Лата —  
Пацяшалоць тут усіх,  
А Базыль, Карусь, два браты,  
Зводзяць двух братоў другіх.  
Тут зубамі крэпкі Сыса  
Стуцу тоўстую насіў,  
А вар'яту Янка Лысы  
Пуза ботамі мясіў.  
А той жылы ўсе напружыць,  
Голы выпучыць живот,  
Янку носіць ён і кружыць —  
З сьмеху поўзае народ.  
Тут бывала ў карк Піліпа  
Жонка гнала з карчмы вон,  
І аб сына стары Клыпа  
Чапляу ламаў ці млен.  
Тут ігрышчы адбывалісь  
Перад сьвятамі зімой,  
І трасьліся, калыхалісь  
Сьцены, дошкі пад нагой.  
Дзяцюкі, пабраўшы пары,  
Тут ляталі, як віхры,  
Як у полі на папары

У гіз бегаюць валы.  
Верцяць дзевак, бы круцёлак,  
На паветры іх нясуць,  
Сьцены, прыпек і пяколак  
Іх хвальбонамі мятуць;  
Аж падлога пад нагамі  
Гнецца, крэхча і рыпіць,  
І агонь у тахт з рубцамі  
Ў лямпе з подэкакам гарыць.  
Патамяцца, папацеюць —  
Дзэверы насьнеж — на мароз,  
Покі лбы пахаладзеюць  
І пачне сінецца нос.  
Танцавалі маладыя,  
Весьяліліся, пілі,  
Для іх скокі, гульні тыя  
Многа радасьці насьлі.  
А Сымонка, як пракляты,  
Ім да трэціх пеўняў граў,  
Толькі ён ня ведаў сьвята,  
Сьветлай радасьці ня знаў.  
Без ахвоты-захалпленья;  
Ускідала смык рука;  
Не хапала і цяргеньня,  
Сім падчас у бедака  
Граць праз цэлых тры гадзіны  
Несканчоную кадрыль;  
Марнаваўся век дзяціны,  
Талант друзіўся на пыл.  
Рана хлопчык падмаўся,  
То каморкі падмятаў,  
То пры кухні завіхаўся,  
Шлёму, Хавае памагаў.  
І так кожны дзень заняты,  
А каб час не марнаваў,  
Ад Сымонкі Шлёма вляты  
Смык і скрыпку адбіраў.  
— Так, мой браце, так Сымоне, —  
Падбаўляў агню Яхім: —  
Ня ў гуморы ты штось сьняня;  
Шлёма — кепскі твой айчым.

Ты — падкухцік, ты — музыка,  
Падмятайла, ваданос,  
Луціць Шлёма з цябе лыка,  
Як каня запрог у воз!  
Бедны ты, брат, і няшчасны —  
Без кароны стаўся цар:  
Над скрыпуляй, над уласнай  
Ты цяпер не гаспадар!  
Няма ў Шлёмы к табе ласкі,  
Ня згрунтуеш ты, брат, з ім!  
Цяжка жыць з чужой папаскі,  
Лепш ідзі к бацьком сваім;  
Сэрца бацькава ня камень,  
Бацькаў хлеб смачней віна,  
І ня зломіць табе рамень  
Праца бацькава гумна. —  
— А ты служыш вось, Яхіме.  
— Ну, то я — другая справа:  
Шлёма мне духоў ня выме  
І ня возьме ў рукі Хава.  
Я, брат, знаю, што мне трэба,  
У мяне ёсьць пэўны плян:  
Я возьму кусішча хлеба,  
А ня зношаны каптан!  
Я — саломе, ён — мякіна,  
Мне гарэць, а Шлёме гніць,  
І саломе-сіраціна  
З вольным ветрам паляціць.  
Толькі ўскіну я вачыма —  
Мой і погляд робіць след,  
Ты пачуеш пра Яхіма,  
І сам родзішся на сьвет...  
Эх, Сымон!.. да ты ня пара,  
Не таварыш ты мне, друг:  
Мой таварыш — воўк паджары,  
А быць можа і ланцуг. —

(Далей будзе.)



## Культурная праца.

Шмат разоў мне прыходзілася чытаць у газэтах аб тым, што Беларускі Інстытут Гаспадаркі і Культуры сарганізаваў тэатр, які ад пачатку чэрвеня ўвесь час ездзіць і ладзіць спектаклі і вечарыны, п'е народныя песьні і г. д., а гэтак сама інструктары гэтага-ж Інстытуту чытаюць лекцыі на ўсялякія тэмы, аднак-жа да гэтай пары, дзякуючы незалежным ад мяне прычынам, я ня меў магчымасці пабыць хоць на адным спектаклі, праслухаць хоць аднае лекцыі. Ажно вось даведаўся, што на 9-га кастрычніка с. г. Беларускі Народны Тэатр ладзіць спектакль у Лаварышках, Віленска-Троцкага павеу, а гэтак сама мае быць чытана і лекцыя. Ня зважаючы на тое, што ад нас да Лаварышак больш 10 вёрст, некалькі асобаў, а ў тым ліку і я, выправіліся 9-га кастрычніка ў Лаварышкі, з мэтай усё гэта пабачыць і пачуць асабіста.

Каля паловы 5-ай гадз. папалудні распачаўся спектакль, ставілі „Паўлінку“ і „Заручыны Паўлінкі“.

Ну і праўда, што граюць дык граюць! Ня толькі мы Беларасы, але ўсе, хто толькі быў, засталіся надта задаволенымі. Пасля спектаклю, інструктар Беларускага Інстытуту Гаспадаркі і Культуры гр. Я. Васілеўскі прачытаў лекцыю на культурна-гаспадарчую тэму.

У сваёй гарачай прамове гр. Васілеўскі абрысаваў даўнейшы і сучасны ровень духовай і гаспадарчай культуры нашых местаў і вёсак, адзначаючы прычыны нашай адсталасці ад заграницы, з якіх галоўнаю прычынаю зьяўляецца найчасцей ня толькі аспаласць, або інакш кажучы—незацекаўленне грамадзкім жыццём і вынікаючым з гэтага карысцьмі і абавязкамі, але галоўным чынам—адсутнасць праўдзівай ахвоты да палепшання свайго-ж асабістага жыцця, да ўмацоўкі эканамічнага становішча, да пашырэння свайго-ж святавага кругаору. Праўдзівыя залатыя словы...

Каб наш селянін, а галоўным чынам—наша моладзь, заместа гарэлки, ды распусты—ўзялася за культурную працу, шмат лягчэй і веселей-бы нам жылося. Далей гр. Васілеўскі, абгаварваючы прычыны паўстання Беларускага Інстытуту Гаспадаркі і Культуры, адначыў яго галоўныя мэты, як: 1) развіццё земляробства,

садоўніцтва, гародніцтва, пчалаводства і земляробскага промыслу, 2) падтрыманьне і развіццё народнага промыслу, рамясла, тэхнікі і мастацтва і 3) пашырэнне духовай культуры, навукі і прасветы. Як бачыш—усё тое, што гэтак патрэбна ня толькі нам сялянам, але ўсяму Беларускаму Народу.

Будучы больш-менш знаёмым з усімі дасюль існуючымі беларускімі арганізацыямі, я пераканаўся, што толькі Беларускі Інстытут Гаспадаркі і Культуры ёсць тэй арганізацыяй, якая можа нашу культуру і гаспадарку падняць на належную вышыню, што можна судзіць ужо з таго, што за кароткі час свайго існавання—Інстытут сарганізаваў коопэратыўна-гандлёвыя курсы, якія скончылі 29 асоб.

Яго-ж тэатр (Беларускі Народны Тэатр) ездзічы па роднай зямельцы, ставіць спектаклі, п'е родныя песьні; яго-ж інструктары чытаюць лекцыі, заахвочваючы нас не да палітычнай грызні між сабою, а да шчырай і згоднай працы над палепшаньнем нашага жыцця.

Цяпер ужо 27 верасня пры Інстытуце залажыўся Беларускі Коопэратыўны Гаспадарча-Прамысловы Банк, якога галоўнай мэтай мае быць—дапамога сялянству, як грашмыма так і тэхнічна, у падняцці і пашырэнні гаспадаркі, а дзеля лягчэйшага здзейснення гэтых мэтаў,—з пачаткам наступнага году, гэты банк мае адкрываць на правінцы свае аддзелы; апрача гэтага, пры некаторых гуртках Б. І. Г. і К. арганізуюцца спажывецкія коопэратывы, а нават і маслярні. Гэтых фактаў аж надта досць каб пераканацца, што Б. І. Г. і К. ёсць арганізацыяй, якая запраўды ўзялася за працу для народу, а калі гэта так, дык за ёй павінны ісьці ўсе Беларусы. Гурткі Б. І. Г. і К. павінны быць у кожнай вёсцы. Усе бяз розніцы веку і полу павінны належаць да гурткоў Інстытуту, ды ўсе да працы над культурна-гаспадарчай нівай, ды праўдзіва казаў гр. Васілеўскі, што „ня мы на долю, а доля на нас павінна абіжацца за наша цяжкае жыццё, бы той, хто праўдзіва хоча лепшага жыцця, той працуе, той шукае гэтай лепшай долі, а хто шукае—той і знойдзе!“

Дык няхай-жа жыве Беларускі Інстытут Гаспадаркі і Культуры, няхай яго сеўба прынясе нашай Бацькаўшчыне пажаданы плён!

Д. Янчук.

## Весткі з Краю.

Праца нашай Рады.

(Добры прыклад).

(Любча, Наваградкі пав.).

Як ведама на абшары Зах. Беларусі існуюць чатыры беларускія гімназіі. Усе яны зьяўляюцца прыватнымі і ад казны не атрымліваюць ніякае дапамогі. Утрымліваюцца яны выключна за тых сродкі, якія складаюцца з платы вучняў за навуку. Дык і ня дзіва, што матэрыяльны стан нашых гімназіяў, гэтых асяродкаў і крыніцаў веды і святла для Беларусаў, вельмі цяжкі...

Дык хто-ж можа падтрымаць беларускія гімназіі, як ня самае беларускае грамадзянства? На вялікі жаль грамадзянства мала зьвяртае ўвагі на справу вялікага значэння.

І вось, Любчанская валасная рада, здаецца, першая зразумела і прызнаўшы неабходным падтрымаць гімназію асыгнавала 500 зл. на аднаразовую дапамогу Наваградзкай беларускай гімназіі.

Гэты добры пачатак будзе прыкладам усім валасным радамі!

Грамадзяне радныя, пара прызнаць як абавязак, што апека над беларускімі ўстановамі ляжыць на самым беларускім народзе, дык вы, як прадстаўнікі народу і павінны па меры магчымасці дапамагаць тым установам, якія зьяўляюцца карыснымі народу і трэбуюць яго апекі і дапамогі!

Кміта.

Аб справах школы.

(Дзісеншчына).

Хто хоць чуць мае ў сабе свядомае беларускае пачуццё, дык думаць трэба, што ў таго на кавалкі разрываецца сэрца, бачучы як страшэнна калечацца польскімі школамі беларускія дзеткі.

Сотні карэсп. пісалася аб гэтым на шпальтах Беларускіх газет, сотні жалабаў падана да вышэйшых польскіх уладаў; як бацькамі, так і Беларускімі арганізацыямі з дамаганьнем роднае школы для беларускіх дзетак, у „вольнай“ польскай Рэчыспалітай. Але-ж усё асталося па даўнейшаму, усё было дарэмна, бо ці ж можа браць пад увагу тыя некалькі, нешта 15 школаў, якія афіцыйна абвешчаны быццам беларускімі, а фактычна астаюцца польскімі. Было-ж падана дэкларацыяў з дамаганьнем 400 родных школаў, толькі за адзін леташні год.

Браты гэта-ж насцьмешка над намі!

Ніжэй падаю да ведама беларускага грамадзянства аб пасьпехах польскіх школаў у германавіцкай воласьці, дзе вучаць беларускіх дзетак пераважна паві вучыцелькі з Галілеі. Некаторыя вучні ходзяць ужо па тры галы да польскае школы але-ж чытаюць разам з першагоднікамі на першай старонцы лемантара.

„Лепш быць першым як апошнім“, гэта добрая філзафія ў адносінах да чаго іншага, але-ж у навуцы чытаньня мець справу ў працягу трох гадоў з першаю старонкаю лемантара — рэч няпрыемная...

Я. Закінуты.

## Гаспадарскі аддзел.

Зьбірайце попел.

Каб добра расьлі на нашай ніве расьлінкі, трэба пад іх палажыць гною. Гэта ведае кожны гаспадар-земляроб. Але бяда наша, што гною ў нас не хапае ня толькі палажыць на ўсё поле, пад усю культуру, але, часам, у гаспадарцы яго зусім ня бывае. Вось дзеля гэтага мы павінны пашукаць іншых спосабаў угнаеньня нашае спустошанае ніўкі.

Навука ведае, што попел кожнай расьліны складаецца з тых частак, якія расьліна ўзяла ў часе свайго росту з зямлі. Гэтымі часткамі будзе: паташ (каліў), фосфарны квас, вапна і інш. З гэтага можна бачыць, што, калі зварачваем зямлі попел, дык мы аддаём ей тое, што расьлінка ўзяла з нівы. Мы зварочваем зямлі паташ, фосфар і вапну. Угнайваючы зямлю попелам, мы аддаём ей тое, што і саломісты гной, але без азоту (сялетры), які ўдэк пры гарэньні дроў ці саломы разам з дымам у паветра.

З гэтага відаць, што попел трэба лічыць адпаведным гноем на нашы землі. У гэтым попеле, апрача азоту, важны для нас калі (паташ) і фосфарны квас. З гэтага-ж відаць, што нам трэба зьвярнуць асабліваю ўвагу на попел, як на ўгнаеньне, а ня выкідваць яго на вуліцу. Зьбіраем яго і перахоўваем у сухім месцы.

Як-жа ўжываць попел, калі яго разсяваць і колькі трэба пад кожнае збожжа?

Попел можна падсяваць пад кожную сельска-гаспадарчую расьліну: жыта, пшаніцу, авёс, ячмень, а асабліва пад бульбу, лён, канюшыну і агародніну.

Пад жыта і іншыя каласавыя збажыны высяваюць звычайна каля 30 пудоў на дзесяціну. Пад бульбу, лён, канюшыну—попелу можна высяваць у два разы больш (60 пудоў на дзесяціну).

Высяваць попел на раллі трэба як мага раней: пад азіміну перад першай воркай, калі поле яшчэ не зааранае. Калі пад жыта будзе падсявацца канюшына, дык попелу можна высяваць таксама 60 пудоў на дзесяціну, колькі трэба і пад канюшыну.

Пад ярыну: авёс, ячмень, лён, бульбу—попел трэба высяваць таксама магчыма раней: лепш з восені і зараз-жа попел заараць. Вясной найлепшы час для пасеву попелу будзе, як толькі зойдзе з поля сьнег. Заворываць по-

пел трэба ня менш, як на 2 вяршкі. Сеюць яго ў ціхую пагоду, калі няма ветру; лепш за ўсё раніцай, або позна вечарам.

Асабліва карысны попел на лёгкіх землях: пяшчаных, супесках, лёгкіх падглінках і падзолах.

Ужываючы попел, як угнаеньне, трэба заўсёды помніць, што высяваць многа попелу на поле (да 100 пудоў на дзесяціну, як гэта рэкамендуецца ў старых сельска-гаспадарчых кніжках) не заўсёды бывае карысна, а часам нават і шкодна: калі пасыпаць гэтак многа попелу на раллю, дык бывае, што поле пасья раптоўных дажджоў заскаруее, што дрэнна адбіваецца на ўраджаю. Гэта больш усяго бывае на землях зьвязлых, як гліна, суглінак.

Попел можна з карысцю высяваць і па сенажаці, з якіх нашы гаспадары што год бяруць пакосы, а аддаваць назад ім тое, што з іх узятая—не аддаём. Дзеля гэтага на нашых сенажацях з году на год ураджаі траваў памяншаецца. Каб напавіць нашы сенажаці, на іх трэба высяваць попел, гэта знача, вярнуць нашым лугом тое, што забралі мы сенам. Апрача таго, калі сенажаці тарфяністыя, балоцістыя, ці як іх называюць кіслыя, дык попел на іх вельмі карысны: попел тут усывае кваснасць лугоў, шкодную для ўзросту культурных траваў, дзеля чаго ад попелу ня толькі павялічваецца ўраджаі, але і якасьць траваў паліпшаецца.

Ад ужываньня попелу пад бульбу процант крахмалу ў бульбіне павялічваецца, ад чаго паліпшаецца смак бульбы. Валакно лёну па попелу робіцца больш элястычнае, што гэтак цэніцца нашымі купцамі.

З усяго вышэй сказанага відаць, што попел, гэта вельмі важны гной на нашы землі, што гэта грошы, якія гаспадар мусіць пусьціць у абарот на сваёй зямлі, а ня выкідваць іх вон, што гэта часта робіцца цяпер.

Гаспадар-Практык.

## У сувязі з рэарганізацыяй Бел. Народн. Тэатру ПАТРЭБНЫ МУЖЧЫНСКІЯ І ЖАНОЦКІЯ СІЛЫ.

Кандыдаты(-кі) павінны мець здольнасць да сцэны, добры голас для цяньня ў хоры, а таксама іншыя варункі прыгожыя.

Зварачвацца на адрэс: Вільня, Завальная № 6 кв. 5. Бел. Інстытут Гасп. і Культуры.

Выйшаў з друку і прадаецца  
**Беларускі Календар „Пагоня“**  
(сьценны-адрыўны)  
■ НА 1928 ГОД. ■

Адрыўны календар „Пагоня“ зьяшчае перадусім календарную часць: дні старога і новага стылю са святамі праваслаўнымі і каталіцкімі, імёны святаў, усход і заход сонца, зьмены месяца і зьмены пагоды наводле стогодняга календара.

На адваротных старонках календара зьмешчаны цікавыя весткі, як напрыклад: гаспадарскія і лекарскія парады, беларускія народныя песьні, вершы найвыдатнейшых беларускіх пісьменьнікаў і іх жыцьцяпісы, весткі з гісторыі і географіі Беларусі і іншых народаў, інфармацыі аб беларускім грамадзкім жыцці, жарты і розныя абвесткі.

ЦАНА календара 1 зл. 20 гр., з перасылкай 1 зл. 35 гр.

Хто выпісвае ня меней 5 календароў, той за перасылку нічога ня плаце, хто купляе ня менш 10 календароў, той атрымлівае 20% скідкі.  
ГАЛОЎНЫ СКЛАД: Вільня, Завальная № 7, Кнігарня „Пагоня“  
і ў Беларускай Кнігарні Ст. Станкевіча, Вільня, Вострабрамская 2.